

प्रादेशिक समाचार
दिनांक-24.11.2024 (संध्या 1900 बजे)
मुख्य समाचार

1. हेमंत सोरेन गुरुवार 28 नवंबर को मुख्यमंत्री पद की लेंगे भापथ, राज्यपाल संतोष गंगवार अन्य मंत्रियों को भी भापथ दिलाएंगे।
2. मंत्रिमंडल गठन को लेकर इंडिया ब्लॉक के घटक दलों के साथ विचार विमर्श का दौर शुरू।
3. भाजपा नेता बाबू लाल मरांडी ने कहा- पार्टी सकारात्मक विपक्ष की भूमिका निभाएगी।
4. राजधानी रांची समेत राज्यभर में बढ़ने लगी ठंड, गुमला, चतरा और लोहरदगा 9 दशमलव पांच डिग्री सेल्सियस तापमान के साथ रहा सबसे ठंडा जिला।

समाचार विस्तार से

झारखंड मुक्ति मोर्चा के कार्यकारी अध्यक्ष हेमंत सोरेन ने आज राज्य में नई सरकार बनाने का दावा पेश किया है। राज्यपाल संतोष कुमार गंगवार ने उन्हें राज्य में नई सरकार के गठन के लिए आमंत्रित किया। राज्यपाल से भेंट के बाद श्री सोरेन ने बताया कि शपथ-ग्रहण इस महीने की 28 तारीख को होगा। उन्होंने झारखंड मुक्ति मोर्चा, कांग्रेस, राष्ट्रीय जनता दल और मार्क्सवादी कम्युनिस्ट पार्टी लेनिनवादी के 56 विधायकों का समर्थन-पत्र राज्यपाल को सौंपा है। इस अवसर पर कांग्रेस, राष्ट्रीय जनता दल और मार्क्सवादी कम्युनिस्ट पार्टी लेनिनवादी के प्रभारी उपस्थित थे।

इससे पहले, हेमंत सोरेन ने राज्यपाल को अपना त्याग-पत्र सौंपा था। राज्यपाल ने उनका त्याग-पत्र स्वीकार करने के बाद उनसे नई सरकार के गठन तक कार्यवाहक मुख्यमंत्री के रूप में पद पर बने रहने को कहा।

श्री सोरेन को इंडिया गठबंधन का नेता चुना गया। रांची में नवनिर्वाचित विधायकों की आज दोपहर हुई बैठक में सर्वसम्मति से यह निर्णय लिया गया। झारखंड मुक्ति मोर्चा, कांग्रेस, राष्ट्रीय जनता दल और मार्क्सवादी कम्युनिस्ट पार्टी लेनिनवादी के नवनिर्वाचित विधायकों ने बैठक में भाग लिया।

81 सदस्यों की विधानसभा में इंडिया गठबंधन ने 56 सीटें जीती हैं। दूसरी ओर भारतीय जनता पार्टी के नेतृत्व में एनडीए ने 24 सीटों पर विजय प्राप्त की है। एक सीट झारखंड लोकतांत्रिक क्रांतिकारी मोर्चा के हिस्से में आई है।

भाजपा के प्रदेश अध्यक्ष बाबूलाल मरांडी ने मुख्यमंत्री हेमंत सोरेन को बधाई देते हुए कहा कि हम जनादेश को स्वीकार करते हैं।

कांग्रेस के प्रदेश प्रभारी गुलाम अहमद मीर ने कहा कि झारखंड की जनता ने इंडिया गठबंधन को सम्मानजनक जनादेश देकर विरोधियों को जवाब दे दिया है और अब हम आगे की रणनीति में जुट गये हैं।

भाजपा के प्रदेश प्रवक्ता प्रतुल शाहदेव ने कहा कि जनादेश के अनुसार पार्टी सकारात्मक विपक्ष की भूमिका निभाएगी।

सरायकेला विधानसभा सीट पर भाजपा प्रत्याशी चंपई सोरेन ने जीत के साथ ही बांग्लादेशी घुसपैठियों के खिलाफ आंदोलन करने की घोषणा की।

मांडू से आजसू विधायक निर्मल महतो ने पार्टी सुप्रीमो सुदेश महतो के लिए अपनी सीट खाली करने का ऐलान किया है। उन्होंने पार्टी सुप्रीमो को एक पत्र लिखा और कहा है कि वे उनके लिए मांडू विधानसभा सीट खाली करेंगे। साथ ही उन्हें जिताकर विधानसभा भेजेंगे। इस पर अब आखिरी फैसला सुदेश महतो लेंगे।

भारत निर्वाचन आयोग के प्रधान सचिव अरविंद आनंद और मुख्य निर्वाचन पदाधिकारी के रवि कुमार ने राज्यपाल संतोष कुमार गंगवार से आज राजभवन में भेंट कर झारखण्ड विधानसभा निर्वाचन 2024 में विजयी प्रत्याशियों की सूची समर्पित की।

प्रधानमंत्री नरेन्द्र मोदी ने युवाओं से राजनीति से जुड़ने का आहवान किया है। श्री मोदी ने आज आकाशवाणी से मन की बात कार्यक्रम में कहा कि अगले वर्ष स्वामी विवेकानंद की 162वीं जयंती पर दिल्ली में विकसित भारत युवा नेतृत्व संवाद का आयोजन किया जाएगा। देश हर वर्ष 12 जनवरी को स्वामी विवेकानंद की जयंती पर युवा दिवस मनाता है। प्रधानमंत्री ने कहा कि इस संवाद में पूरे देश से करोड़ों युवा भाग लेंगे।

श्री मोदी ने कहा कि—एक पेड़ मां के नाम अभियान ने केवल पांच महीनों में 100 करोड़ पेड़ लगाने की महत्वपूर्ण उपलब्धि हासिल कर ली है।

प्रधानमंत्री ने निस्वार्थ भाव से समाज के लिए काम करने वाले युवाओं के बारे में बात की। उन्होंने डिजिटल जीवन प्रमाण पत्र के मामले में वृद्धजनों की सहायता करने वाले लखनऊ के वीरेंद्र की प्रशंसा की। श्री मोदी ने कहा कि डिजिटल जीवन प्रमाण पत्र ने वृद्धजनों के लिए बड़ी सुविधा प्रदान की है।

राजधानी रांची समेत राज्यभर में ठंड बढ़ने लगी है। गुमला, चतरा और लोहरदगा का न्यूनतम तापमान 9 दशमलव पांच डिग्री सेल्सियस रिकॉर्ड किया गया जबकि रांची का न्यूनतम तापमान 11 दशमलव आठ डिग्री सेल्सियस रिकॉर्ड किया गया है। रांची स्थित मौसम विज्ञान केंद्र के अनुसार अगले पांच दिनों तक सुबह के वक्त कोहरा और दोपहर के वक्त बादल छाये रहेंगे।
